

Sadea Kallacho Chovto Aitar (28/01/2024)

Vixoi: Tache Xikovnne Vixim Lok Ojap Zatalo

Gayonank Suchna:

Proves	- Ekloch amcho Somi	A-13
D.T.V.	- Matiechem bhangar korunk	C-24
Krist-Prosad	- Axeta kalliz mhojem	D- 04
Xevott	- Tuzo dhormporgottnar kor	F-22

Vachpam (D.S.18:15-20;1Kor,7:32-35; Mk.1:21-28)

Survatechim Utram

Pritichea bhoinnim-bhavamno, aiz Sadea kallacho chovto aitar ani aichea sevadhormacho vixoi, ***“Tache xikovnne vixim lok ojap zatalo”***. Jezu hea sonvsarant Aplea Bapachi bori xikovnn diunk ailo ani lok Tache xikovnne vixim ojap zatalo kiteak To odikar aslole porim tankam xikoitalo. Jezuchi xikovnn manun ghetoleamni aplem jivit Devachea sombondan samball’lem ani zannim Tachi xikovnn nakarli tannem aplem jivit niraxiponnant buddoilem. Jezuchi xikovnn amkam jivitak pavoita kiteak hi xikovnn Sorginchea tthevean bhorloli asa. Jezun porjek xikovnn ditanam boreponnachim, xantichim, mogachim, huskean bhorlolim, nitichim ani khuxalkayechim follam utpon’n kortolim biyam xinvrailim. Zannem aplem jivit bore zomni porim Jezuchi xikovnn manun ghetli tannem subham pik utpon’n kelem. Tor he misache bhettent vantto ghetanam Jezuchi xikovnn manun gheunk ani Tache xikovnne pormannem ami jiyeunk amkam kurpa and boll magtanam amchea Bharotant khori xanti nirmann zaunk bhavarthan magum-ia.

Bhavartheanchem Magnnem

1. Amchea dhormik fuddareamni Jezuchea odikaran Kristi dhormachi xikovnn porjek porgottunk/ ani Kristi xikovne add jiyetoleanchim monam uzvaddaunk vaurunk / tankam Bapachi kurpa magum-ia.
2. Amchea rajki fuddareamni / Kristi dormache xikovne pormannem Kristanvank jiyekun sovloleo favo korunk / ani Kristan porgottlole bore xikovnechim biyam kirlaun haddunk / tankam Bapacho adar magum-ia.
3. Ami soglleamni amchem Kristanvponn jiyetanam amkam zai te bhaxen fuddem vochunk nhoi / borgor Kristache xikovne pormannem jiyekun / ani hi Bori Khobor dusreank porgottunk / amkam Bapacho adar magum-ia.
4. Kristi dhormachi xikovnn porgott'tat tankam amcho adar diunk / ani Kristi dhormache xikovne add vetat tanche add amcho tallo ubarunk / ani provadi koxim Kristachi Bori Khobor kalljidarponnim porgottunk / Bapachi kurpa magum-ia.
5. Aiz ami kherit bhaxen magtanv mis bhetoittolea familink,
_____hancher Devan
Axirvad ghalunk. Tannim Jezuchi xikovnn aplea jivitant ghevunk ani somzunk, toxech xezareank, boreponnachim, xantichim, mogachim, huskean bhorlolim, nitichim ani khuxalkayechim follam utpon'n kortolim biyam ti zaunk, Povitr Atmeacho adar tankam magum-ia.

Dhin'vasnechem Magnnem:

Mogalla Jezu, Tum boro Gonvlli. Hea vellar Tum amchea kallzant ailai. Tum amchem jivit xant kortai, niraxi jivita somadhan ditai. Kitlo mhonn Tum boro! Tujea mogan Tum amkam bhortai. Tujea bollan Tum amkam ghottai ditai ani Tuzo axirvad Tum amcher ek-ekleacher ghos-ghoxamni denvoitai. Heam Tujea vorteam denneam pasot Tuka ami dhin'vastanv. Tujeam Utrak Podvi asa. Tum Podvedar Argam Tuka Jezu!